
అద్భుతాలు చేసే మనిషి





మొదట్లో, అదో చిన్న ఊహ మాత్రమే. సన్నటి ఎండ పొడ, తేమగా ఉన్న జూలై నెల ఉదయం, కాళ్ళ కింద గరుకు రోడ్డు. అంతా సహజమైన వాతావరణంలో రేఖామాత్రమైన ఊహ, గాఢమైన కోర్కెలా మారి- చేతులు రెండూ సిలువ రెక్కల్లా సాచి, ఒక్కసారిగా బ్రిడ్జిపై నుండి కిందకు దూకాను. 'అరెరె'... అంటూ కేకలు వినిపిస్తూనే ఉన్నాయి. బ్రిడ్జి పై నుంచి దూకిన తరువాత 'వాంఛ' పూర్ణ రూపం దాల్చింది. మాలతి నొకసారి గుర్తు చేసుకున్నాను. ఏదీ ఆ క్షణం! సమస్త స్వప్నాలకు, దుఃఖాలకు ఫుల్స్టాప్ లాంటిది.

తరువాత దృశ్యంలో, అనుకొన్నరైలు వెళ్ళిపోయి, బ్రిడ్జికి కింద నున్న పట్టాకు మధ్యనున్న టెలిఫోన్ తీగల్లో ఇరుక్కుని, వేలాడుతూ ఎదురుచూసిన మరణం ఆగిపోయింది. పేపర్ వాళ్ళు వెరైటీ న్యూస్ డ్రామా, 'మరణపు అంచుదాకా వెళ్ళిన కవి'. 'కవి మోహన శంకరం హరాకిరి' 'ఆత్మహత్యల రుతువులో కవులు కూడా..' సంతాపాలు, జాలి.

అయ్యో అయ్యోలు. మాలతి కళ్ళలో విషాదమోహనం! నిర్లిప్తం. 'ఎందుకు' అనే ప్రశ్న, ఆశ్చర్యం. దిగులు దిగులుగా ఆ ఒక్క రోజూ గడిచాక మళ్ళీ ముఖం చుట్టూ మాస్కాని బలంగా తగిలించాను. మళ్ళీ అన్ని పాత్రలూ, సంఘటనలూ కథ మొదలైంది.

ఇరవై ఏడేళ్ళ కొడుకు ఎటో వెళ్ళిపోయాడు. మూడేళ్ళుగా అతని గురించిన కబురులేదు. అసలు దుఃఖం కవిత్యం రాయలేక పోవటం. పదహారు సంపుటాలు ప్రచురించినాక, కవిత్యానికి అతను చిరునామా అని పొగిడించుకున్నాక, అంతటా కవిత్యపు గాలులు వీస్తుంటే, రెండేళ్ళుగా, ఒక్క కవిత కూడా రాయలేకపోవటం. రాత్రులు

నిద్రపట్టడు. పక్కనే గాఢనిద్రలో మాలతి. కొద్దిగా అనూయవేసి, ఆమెను నిద్రలేపాలని పిస్తుంది. అర్ధరాత్రి వేళ లేచి, వరండాలో కూర్చుని, కలం, నోట్‌బుక్ తీసుకొని, ఊహు, ఒక్క వాక్యమూ బయటకు రాదు. అరవైయేళ్ళ వయసు కవిత్యాన్ని స్వప్నించే వయసు కాదా? రెండురోజుల క్రితం ఒక వింత కల వచ్చింది. చీకటి గదిలో నేను. ఎదురుగా మహాకవి నెరూడా. గంభీరమైన చిరునవ్వు. అందమైన నల్లని సూటు. 'రా, బయటకు వెళ్దాం' అంటూ గది తలుపు తెరిచాడు. ఆ తలుపు వెనుక ఉన్నది 'మరణపు గది' అని తెలుసు నాకు. అది ఆయనకు చెప్పాలని ప్రయత్నం. నోరు పెగలలేదు. తలుపు తీసి ఆయన బయటకు నడిచాడు. ఆశ్చర్యం. మృతదేహాలన్నీ అందమైన కవితలుగా మారాయి. వందలాది కవితల మధ్య విలాసంగా నడుస్తూ నెరూడా.

ఈ కల మాలతికి చెప్పాలని రెండు రోజులుగా ప్రయత్నం. ఊహు, కవిత్యం మాట వింటూనే ఆమె ముఖంలో అశాంతి. విసుగు. వంటావార్చు పూర్తయినాక, పగలంతా తన డస్కోపై కూర్చుని గవర్నరు కో, హోం మినిస్టరుకో వినతిపత్రం రాస్తూ గడుపుతుంది. పది పేజీల దాకా ఉంటుందా అర్జీ. మొత్తం సంఘటనను ఆర్థంగా వర్ణిస్తుంది. పిల్లవాడి పరిచయాలను, రాజకీయాలను వివరిస్తుంది. వందకు పైగా అనుమానితుల లిస్టు ఇస్తుంది. ఆర్జీలన్నీ రిజిస్టరు హాస్ట్‌లోనే పంపుతుంది. ఆవిడ పెన్‌స్‌లో సగం వీటికే ఖర్చు అవుతుంది. "కవిత్యం కాదు, ఎలిజీలు రాయండి. నాకూ, నా బిడ్డకూ" అంటూ పెద్దగా ఏడుస్తుంది.

నెరూడా కల వచ్చినప్పటి నుంచి నాలో ఒక అలజడి. నాకే దైనా సందేశం ఉందా ఈ కలలో అని ఆలోచిస్తాను. అటకపైనున్న పుస్తకాల్ని కిందకు దించి, అందులోంచి 'నీటిగుర్రం' పుస్తకం తీస్తాను. సరిగ్గా పాతికేళ్ళయింది ఈ పుస్తకం రాసి. తలుపులన్నీ మూసి పెద్దగా



పోయమని చదవటం మొదలుపెడతాను. ఏదో అసంతృప్తి. అయ్యో, ఇలా ఉందే మిటి? మహాకావ్యం అని అందరూ మెచ్చుకొన్న పుస్తకం, ఇంత చప్పగా, నిర్ణీవంగా- గొప్ప దిగులు. భయం. పాతికేళ్ళ క్రితం అగ్నిలా రేగిన కవిత్యం, ఇప్పుడు బోలుగా అనిపించటం, ఇది అరవై యేళ్ళ సిండ్రోమా? కాదు. మళ్ళీ కూర్చోవాలి. నీటి గుర్రాన్ని మళ్ళీ రాయాలి. మొదటి పాదం నుంచీ, మళ్ళీ కొత్తగా, మరోసారి.

మధ్యాహ్నం. బయటకు వెళ్ళే సమయం. “అబిడ్సే వైపు వెళదాం,” అంది ఏ వివరాలు ఇవ్వకుండా మాలతి. అటక పైనున్న వందలాది పుస్తకాలు కిందకు దించుతుంది. నీటిగుర్రం మొదలుకొని నాలో నేను వరకు. “వీటిని అమ్మేద్దాం, ఇంటి ఖర్చులకన్నా వస్తాయి,” అంది. రిక్షాను పిలిపించి, వాటిపై పుస్తకాల కట్టలు వేసి. ముందు పుస్తకాల బండి, వెనక నేనూ, మాలతి.

ఇదివరకు ఇద్దరం ఇట్లా రోడ్డుపై నడుచుకుంటూ వెళ్ళే వాళ్ళం. ఏదో పాత పోయమలో లాగ.

వాతావరణం ఆహ్లాదకరంగా ఉంది. కవిత్యమంత అందమై నదీ హైదరాబాదు. నలభై యేళ్ళ క్రితం నేను కన్న కల హైదరాబాదు లాగా ఉంటుంది.

“హైదరాబాదును తలుచుకుంటే గొప్ప పులకరింత మీకు.”

“నాలుగువందల యేళ్ళ నీ పురాతన ఇరానీ సుందరి, గత పదేళ్ళుగా కొద్దికొద్దిగా చచ్చిపోతూ ఉంది. గమనిస్తున్నావా.”

“ప్రవక్తలమనుకునే నీలాంటివాళ్ళు దీని పునరుద్ధానం కోసం ఎదురుచూస్తున్నారు గానీ, నాకు మాత్రం ఏ ఆశాలేదు.”

మాలతి ఎంతగా భయపెట్టినా ఇప్పటికీ హైదరాబాద్ పై నా ప్రేమ చచ్చిపోలేదు.

నిజానికి రెండు ప్రేమకథలు నావి. మాలతితో, హైదరాబాదుతో.

ఉద్యోగం ఏమీలేని, నాలుగు కవిత్వం ముక్కల్ని జేబులో వేసుకొని సిటీకొచ్చిన పాతికేళ్ళ పల్లెటూరి మనిషిని, ఇష్టపడి పెళ్ళి చేసుకున్న మాలతి. ట్యూషన్లు చెపుతూ, నెలకు ఐదో, ఆరోవందలు సంపాదిస్తూ, కవిత్వం, సభలు, మిత్రులు అదే జీవితమైన నన్ను తల్లిలా చూసుకుంది మాలతి. మొదటి కవితా సంపుటం తీసుకు రావడానికి మెడలో ఉన్న ఒక్క బంగారు పోగును అమ్మింది. రంగు రంగుల అట్లతో మెరిసిపోతున్న పుస్తకాన్ని చేతుల్లోకి తీసుకొని 'ఇది మన ఇంకో సంతానం' అంటూ మురిసిపోయేది. మొదటి సంపుటాన్ని విమర్శకులు. పదును కత్తులతో ముక్కలు ముక్కలు చేశారు. ఇది కవిత్వమా, ఏదో దీర్ఘ సంభాషణలా ఉంది తప్ప అని, కలం ముట్టుకో వాలంటే భయం వేసేది. అప్పుడు మాలతీ 'రాస్తూ పొండి, కాలం, పాఠకులు నిర్ణయిస్తారు మీ ప్రతిభ' అనేది.

అట్లాంటి మాలతి, ఇప్పుడు "ఏరీ నీ కవిమిత్రులు, సభలు, కవితా పఠనాలు? అసలు కవిత్వమన్నా బతికి వుందా?" అంటుంది విరక్తిగా.

"కవిత్వం పుస్తకాలు

అతి తక్కువ ధరలలో..

కవి ఆటోగ్రాఫ్ తో సహా మీ మిత్రులకో గొప్ప బహుమతి

లేదా మీ డ్రాయింగ్ రూమ్ కోక

అలంకారం"

నాలుగు రోడ్ల కూడలిలో, రోడ్డు అంచున, స్మగ్గుల్లో సామాన్లు, స్కూలు బ్యాగులు, పోస్టర్లు వగైరా అమ్మే చిన్న సామాన్ల వ్యాపారస్తుల మధ్య నిలబడి మాలతి, పక్కన నేను. పాడవాటి చెక్కబల్లపై రంగు రంగుల కవర్లు. వాటి పై అందంగా అమర్చిన పుస్తకాలు. రోడ్డుపై నడిచి వెళ్ళేవాళ్ళు ఆసక్తిగా, వింతగా చూస్తున్నారు. షాపింగ్ కు వచ్చిన ఆడవాళ్ళు, పిల్లలు. చుట్టూ సూర్యుడి పసుపుపచ్చని వెలుగు నేల



మీద విరజిమ్మి, ఆ వెలుగు మధ్యన మిలమిలలాడుతుంది మాలతి. ఏడెనిమిది చేతులున్న పురాణ పాత్రలాగా నిలబడి వుంది. గుంపులో బాగా పరిచయమున్న ఒక వ్యక్తి కనబడ్డాడు. ఆయుర్వేదం డాక్టరు. కవిత్యం అంటే చాలా యిష్టం. ఆయన్ని పిలిచి, “రండి సార్. మొదటి పుస్తకం మీరే కొనండి. యాభై రూపాయల పుస్తకం పదికే ఇస్తున్నాము. శంకరంగారి ఆటోగ్రాఫ్ ఫ్రీ...” అంది.

“ఉద్యమాలు అటకెక్కాయి. కవిత్యంపై ఉన్న సమస్త భ్రమలు తొలిగాయి. అప్పులు చేసి, నగలు అమ్మి వేసుకొన్న సంకలనాలు ఇవి. కొత్త ప్రపంచానికి ఇవే నిచ్చినలు అనుకునేవాడు ఈయన. ఈ నాలుగు పంక్తుల కవిత్యంతో అన్ని చీకట్లు తొలగిపోతాయని నేను భ్రమపడేదాన్ని. రిటైర్ అయిన సమయంలో ఇట్లా ఉపయోగపడుతున్నాయి. కవిత్యంపై ఇంకా ఆశ చావనివాళ్ళు, రండి, మొదటి పుస్తకం మీరే తీసుకోండి” అంటూ పుస్తకం చేతిలో పెట్టింది. ఆయన మొహమాటపడుతూ పుస్తకం తీసుకొని వందనోటు ఇచ్చి, చిల్లర అడక్కుండానే వెళ్ళిపోయాడు.

క్రమంగా ఆ ప్రదేశంలో మనుషులు మూగారు. నలుగురు అయిదుగురు సాఫ్ట్‌వేర్ కుర్రాళ్ళు, నున్నటి గుండ్రటి ముఖాలతో “ఏమిటీ తమాషా! పాయిట్రీ యిట్లా రోడ్డు మీద అమ్మటం ఏమిటి?” అన్నారు అసహనంగా. వాళ్ళను పట్టించుకోకుండా మాలతి, నన్ను ముందుకు లాగి “మిత్రులారా, ఈయన ప్రముఖ కవి మోహన శంకరం. ఈయన కవిత్యానికి ఎన్నో అవార్డులు వచ్చాయి. ఇతర భాషల్లోకి అనువాదం కూడా అయ్యాయి. కవిత్యానికి కాలం చెల్లిందని కాదు. ఆర్థిక ఇబ్బందుల వల్ల...” అంటూ ఒక్కో పుస్తకాన్ని పైకి ఎత్తి చూపిస్తూ “సరిహద్దురేఖ, హింస, మండే సూర్యుడు వగైరా మొత్తం పదహారు సంపుటాలు” అంది. “కవిత్యం అంటే ఏమిటి?” అంటూ వెనక నుంచి ఎవరో అరిచారు. జనం ముందుకు వచ్చి పుస్తకాలు తిరగేస్తున్నారు.

ఏ హెచ్చరికా లేకుండా, హఠాత్తుగా మా ఇద్దరి చుట్టూ కాంతి వలయం ఏర్పడింది. తెల్లని వెలుగులు. టి.వి. కెమెరాతో, మైక్తో ఇద్దరు యాంకర్లు ప్రత్యక్షమయ్యారు. “నేను ఆనందగీతను, హైదరాబాద్ అబిడ్డె, ఫుట్పాత్ పై నుంచి రిపోర్టు చేస్తున్నాను. ఇక్కడ ఫేమస్ పాయింట్ మోహన శంకరం ఉన్నాడు. ఆయన ఏ పరిస్థితులలో పుస్తకాల్ని ఇట్లా అమ్ముకోవాలనుకుంటున్నాడో వివరిస్తారు” అంటూ నావైపు కెమెరా ఫోకస్ చేశారు.

నాలో కోపం, విసుగు. అంతలోనే సర్దుకొని, “అవును, కవిత్వాన్ని అమ్మక తప్పటంలేదు. ఇప్పుడు అమ్మకపోతే గర్భంలోనే చనిపోయే శిశువులాగా, కొన్నాళ్ళకు వీటిని నేను సమాధి చేసుకోవాలి. నేను చాలా నిరాశగా ఉన్నాను. ఎక్కడా వెలుతురు లేదు. రిటైర్ అయ్యాను, డబ్బులు చాలటం లేదు అనేది ఒక నెపం మాత్రమే. ఇది ఒక గిమ్మిక్. ఎటు నుంచైనా, చిన్న ఆశైనా పుట్టకపోతుండా అనే ఒక చివరి ప్రయత్నం. ఏదైనా అద్భుతం కోసం చేసే ఒక ఫీట్...” అన్నాను.

కెమెరాకు, యాంకరుకు నా భాష అర్థమయినట్లు లేదు. “మీ పుస్తకంలోంచి ఒక కవితను చదవండి” అంది. క్షణంసేపు మానం. కానీ లోపల ఒక ఉద్వేగం. మంద్రంగా, సన్నటి దుఃఖపు జీరతో, చిట్టచివరి ప్రార్థనలా కవితను చదవటం మొదలుపెట్టాడు.

“ఇప్పుడే పద్యం నీ కోసం
 నీ లోపలి పురాతన క్రోధావేశం కోసం
 రెక్కలు విప్పుకునే ఒక చప్పుడు కోసం
 ‘స్వేచ్ఛ’ అనే పదంగా
 నువ్వు రూపాంతరం చెందే ప్రక్రియ కోసం
 నీ ప్రతిఘటన కోసం
 రేపటి నీ కథ కోసం
 ప్రియతమా, నా హైదరాబాద్-”



మాలతి ప్రశంసగా నావైపు చూస్తుంది. నిజానికి కవిత్వం చదవటమనే కళను మాలతే నాకు నేర్పింది. పాడవాటి జుట్టు, కళ్ళ జోడు, భుజాన సంచి, హైదరాబాద్ గెటప్ కూడా మాలతి నేర్పిందే. కవిత్వం కోసం ఒక పత్రిక నడుపుదామని మాలతే ప్రోత్సహించింది. 'మొదటి తిరుగుబాటు' దాని పేరు. కవిత్వానికి పత్రికలు, కాల్మ్స్ లేని రోజుల్లో అదో గొప్ప సంచలనం. పదేళ్ళు నడిపినాక, సెంట్రల్ యూనివర్సిటీ కుర్ర వాళ్ళు దాని బాధ్యత తీసుకొన్నారు. తొంభైల నాటికి అది దళిత ఉద్యమ పత్రిక అయ్యింది. రెండు దళిత ఉద్యమాలను చూసింది. క్రమంగా అది NGOల చేతుల్లోకి వెళ్ళింది. మొదట్లో మా యింట్లోను, తరువాత సెంట్రల్ యూనివర్సిటీ హాస్టల్ లోను బతికిన 'మొదటి తిరుగుబాటు' ఇప్పుడు ఎ.సి. గదులకు మారింది. సంస్థాపక ఎడిటర్ గా ఇంకా దాని పైన నా పేరు ఉండేది. 'మొదటి తిరుగుబాటు' చనిపోయిందని, దాని సంస్థాపక ఎడిటర్ గా దాని 'ఆబిట్యూరీ'ని 'ఒక పత్రిక మరణం' పేరు తో రాస్తున్నానని ఆ మొత్తం ప్రకటన మాలతే రాసింది. సంతకం నాది. ('మొదటి తిరుగు బాటు' పేరు మార్చుకొని ఇప్పుడు 'రెండో తిరుగుబాటు' అయ్యింది, ఆ తరువాత)

“నా పోయమ్ ని నీకిస్తాను, తీసుకో”

నీ ప్రియురాలికివ్వ

ఎమో, ఆమె దాన్ని ఇష్టపడవచ్చు

మీ స్వీట్ నథింగ్స్ మధ్యన నా పోయమ్ ని

తలుచుకొని పెద్దగా నవ్వుకోండి.

కాసేవయినాక కొద్దిగా ఆశ్చర్యం నబించండి

ఎందుకంటే

ఇది మనిషి గురించిన పోయమ్...”

మరో కవిత చదివాను. గొంతు కొద్దిగా బొంగురుబోయి హై పిచ్ లో, పాడవాటి గొట్టంలోంచి విరజిమ్మిన నీటి ప్రవాహంలా.

సుమారు యాభైమంది దాకా ఉన్నారు అక్కడ. కవిత చదవటం ఆప గానే చప్పట్లు కొట్టారు. వెనుకనున్న కుర్రాళ్ళు వన్స్మోర్, వన్స్మోర్ అంటూ అరిచేరు. మాలతి ముఖం క్రమంగా విచ్చుకోవటం మొదలైంది. వెనుక నుంచి ఎవరిదో కంఠం, నలభైయేళ్ళ ఆడమనిషి, గొంతెత్తి, ఆశువుగా, ఒక కవిత చెప్పటం మొదలుపెట్టింది. “మోహన శంకరంగారి కవితలు మాకు కంఠతా వచ్చు” అంది.

“ఈ వీధులకు నా భాష తెలుసు...” అంటూ ఆ అజ్ఞాత పాఠకురాలు కవిత చదువుతుంటే, నాలో ఒక జలదరింత. ఆ మధ్యాహ్నం వేళ, కవిగా నా విజయం, అట్లా నాలుగురోడ్ల కూడలిలో, ఫుట్పాత్‌పై మూగిన జనం మధ్యలో పుట్టుకొస్తుందని ఊహించలేదు. టి.వి. కెమెరా లైట్లు ఆగిపోయాయి.

* * *

రోడ్డు చివర్న కాఫీ హోటల్. ‘హంస’ దాని పేరు. సాయం కాలం నాలుగు గంటల సమయానికి అక్కడ చేరి, కిటికీ పక్క టేబుల్‌పై కూర్చుని, హంస మూసేసేదాకా అక్కడే ఆరోసారో, పదో సారో కాఫీ తాగుతూ, కవిత్వం చదువుకుంటూ గడపటం. ఒకప్పుడిది హంసల దీవిలా ఉండేది. హోటల్ అంతా కవిత్వంవాసన వేసేది. కవులు, కవిత్వం, చర్చలు. ఇప్పుడిక్కడ టీనేజీ అమ్మాయిలు, సాఫ్ట్‌వేర్ కుర్రాళ్ళు, కాఫీ, కోక్‌లు, ‘బిచ్’ ‘ఫక్’ ‘బోర్’ అంటూ కేకలు, ఖరీదైన సెంటు, చెమట, కలలు, కోర్కెలు కలిపిన వింత పరిమళం హోటల్ నిండా.

పొద్దుపోయింది. హంస ఖాళీగా ఉంది. కిటికీ పక్క సీటులో. కిటికీ పక్కనే పొడవాటి క్రోటన్ చెట్టు. బయట రోడ్డు నిశ్శబ్దంగా, అలిసి పోయినట్లుగా ఉంది. వెయిటర్ బాగా పరిచయమున్నవాడే. కాఫీ తెచ్చి ఇచ్చాడు.

“సార్, ఈ మధ్య రెగ్యులర్‌గా రావటం లేదు.”



“మీరు చచ్చిపోయారని పుకారు వచ్చింది. మామూలుగా చచ్చి పోవటం కాదని, సూపైడని...”

ఉలిక్కిపడ్డాను.

‘సార్, బాగా నలిగిపోయినట్లున్నారు. ఏం సార్, కవులు, మీక్కూడా బాధలేంటి సార్!’

పాతికేళ్ళ కుర్రాడు ఆ వెయిటర్. ఇంకా జీవితపు దిగుళ్ళు ముఖం పైకి యింకలేదు. కిటికీలోంచి బయటకు చూస్తే, రోడ్డు ఖాళీగా, నిశ్శబ్దంగా ఉంది. చెట్టు పైనుంచి ఆకులు ముందుకు తోసుకొచ్చి, నాపైన గొడుగులా నిలబడ్డట్టు, అటూ ఇటూ కదులుతూ రోడ్డుపై ఒక అమ్మాయి, పోలీసూ హడావుడిగా నడుస్తున్నారు.

నెరూడా పుస్తకాన్ని తెరిచి "poetry arrived in search of me..." అంటూ పెద్దగా చదవటం మొదలుపెట్టాను. ఇద్దరు వెయిటర్లు, మరో ముసలి వెయిటరు అక్కడకు వచ్చారు. ఆసక్తిగా ముఖం పెట్టారు.

వాళ్ళలోంచి ఒక ముసలి వెయిటర్ హఠాత్తుగా “మీరట్లా చేసి ఉండాల్సింది కాదు” అన్నాడు. “అట్లా చచ్చిపోవటం కన్నా తాగు బోతులు కావటం బెటరు”. “తుక్కురేగ తాగండి. రోజంతా తాగండి సార్.”

“ఇంకో కాఫీ తెస్తాను సార్” అంటూ కుర్రాడు లోపలికి నడిచాడు. “మీరు కూడా తలో కాఫీ తెచ్చుకోండి. బిల్లు నేనిస్తాను. రండి కుర్చీలు లాక్కొండి” అన్నాను. వాళ్ళు కూర్చోలేదు.

“మీకెంత సార్, అరవై ఉంటాయా?” అన్నాడు మళ్ళీ ముసలి వెయిటర్. “ఇంటికి వెళ్ళిపోండి సార్! పదికల్లా ఇంటికి చేరండి. మన కోసం అమ్మో, పెళ్ళామో ఎదురుచూస్తూ ఉంటారు. అట్లా ఒక మనిషి మనకోసం ఎదురుచూస్తూ ఉంటే చచ్చిపోవాలని ఎట్లా అనిపిస్తుంది సార్, ఏం సార్ మీకెవరూ లేరా?” అన్నాడు. నేనేం మాట్లాడలేదు. కిటికీ వైపే చూస్తున్నాను.

“చదవండి, వింటుంటే బాగుంది” అన్నాడు కుర్ర వెయిటర్ కాఫీ ఇస్తూ.

శీతాకాలము మీదుగానో,
నది మీదుగానో ఎప్పుడు ఎట్లా వచ్చిందో తెలియదు
నన్ను పిలిచిన వీధుల నుంచీ కాదు
రాత్రి చీలికల నుంచీ కాదు
హఠాత్తుగా ఎవరి నుంచో
లేదా ఒంటరిగా తిరిగి వస్తూనో
ఖాళీ ముఖంతో నేను,
అప్పుడు కవిత్వం
నన్ను దయగా స్పృశించింది-

“బాగుంది. అర్థంకావటం లేదుగానీ వింటుంటే బాగుంది సార్” అన్నాడు ముసలి వెయిటర్.

“సార్, నా దగ్గర బ్రాండ్ ఉంది. గ్లాసు తెస్తాను. కొంచెం తీసుకోండి సార్, దిగులు తగ్గిపోతుంది...” అన్నాడు ప్రేమ, దయగల కళ్ళతో. ఆ ముసలి వెయిటరును ముట్టుకోవాలనిపించింది. దగ్గరకు లాక్కుని ‘నాయనా’ అంటూ ఏడవాలనిపించింది. లేచి పర్చులోంచి వందనోటు తీసి “ముగ్గురూ ఉంచుకోండి” అన్నాను.

“సార్ కాసేపు ఉండండి, షట్టర్లు వేసేస్తాము. లోపల కూర్చుండురుగాని...”

“లేదు, వెళతాను. ఆమె ఎదురుచూస్తూ ఉంటుంది.” లేచి ముందుకు నడిచాను. ‘గుడ్ నైట్ సార్!’ అన్నారు వాళ్ళు ముగ్గురూ కలిసి. బయట చెట్టు గాలికి అటూఇటూ ఊగుతూ, నీడలు బాట పొడవునా పరచుకున్నాయి. వాళ్ళు ముగ్గురూ ప్రేమగా చేతులు ఊపుతున్నారు. వాళ్ళు ముగ్గురూ పద్యంలోని పాదాల్లా తోచారు.



హంసను మూసివేశారు. మళ్ళీ రోడ్డుపైకి. రోడ్డుపై వాహనాల రద్దీ తగ్గింది. చల్లటి గాలి. మెరిసిపోయే నియోన్ లైట్లు. బంగళాలు, అపార్ట్‌మెంట్లు, వాటి చుట్టూ ఎత్తైన గోడలు.

గోడల పునాదుల్లో ఒక భయమూ, అభద్రతా గోడలన్నిటి వెనుకా ఒక కుట్ర ఉంటుంది.

నడుస్తూంటే, సెంట్రల్ యూనివర్సిటీ కనబడింది. ప్రహారీగోడ ఎత్తుగా, భయం గొలిపేలా ఉంది. గోడ బయట పగిలిన బీరు బాటిళ్ళు, ప్లాస్టిక్ కప్పులు, చెత్తకుప్ప. వాటిపైన ఎగురుతూ వందలాది సీతాకోకచిలుకలు.

మూడేళ్ళ క్రితం కూడా ఇదే దృశ్యం.

ఎత్తైన గోడ, చల్లటి ఈదురుగాలి. పగిలిన సీసాలు, చెత్తకుప్ప అక్కడక్కడ పచ్చిక మొలకలు. ఒక ఒంటరి సీతాకోకచిలుక, గోడకు వేలా డుతూ. మూడేళ్ళ క్రితం దృశ్యంలో మాలతి ఉంది. గేటు బయట ఇరవై అయిదేళ్ళ అమ్మాయి శవం ఉంది. రీసెర్చి స్కాలర్. లైంగిక హింసకు తట్టుకోలేక ఆత్మహత్య చేసుకుంది. ఉత్తరంలో మా వాడి పేరు ఉంది. వాడి హింసకు తట్టుకోలేక చనిపోతున్నానని. గేటు దగ్గర గుంపులుగా విద్యార్థులు. పోలీస్ వ్యాన్.

“నేను నమ్మను. ఇదంతా కుట్ర. కవిత్యం, కాగితాలు అల్పు సంతోషాల కుటుంబంలో ఇట్లాంటివాడు పుడతాడా?” అంటూ ఏడ్చింది. మాలతి.

“మేం హంతకులం కాము,” అంటూ ముమ్మారు అరిచింది.

మూడేళ్ళుగా యూనివర్సిటీ చుట్టూ తిరుగుతున్నాను. గోడల నిండా రంగురంగుల సీతాకోకచిలుకలు వేలాడుతూ. ఇక్కడ ఉండ కూడనివి. ఏ అడవుల్లోనో, పల్లెల్లోనో ఉండవలసినవి. నడుస్తూంటే పాదాల కింద పడి నలిగిపోతాయి. ఎర్రగా, ఆకుపచ్చగా, నీలంగా, రోడ్డు పైనంతా మరకలు. రోడ్డు క్షతగాత్రమైన శరీరమవు తుంది.

పారిపోయినవాడు ఎందుకట్లా చనిపోవాలని నిర్ణయం తీసుకున్నాడో తెలియదు. అంత హృదయవిదారకంగా ఎత్తైన బ్రిడ్జి మీద నుంచి దూకి, పరుగెత్తే రైలుకు శరీరాన్ని అప్పగించి, వందలాది ముక్కలుగా- వంద కిలోమీటర్లు పారిపోయి మరీ చనిపోయాడు. ఈ మరణ రహస్యం తల్లికి కూడా తెలియదు. శరీర భాగాలన్నీ ఒకటిగా కుట్ట గలిగితే చెబుదామనుకున్నాను. సాధ్యం కాలేదు.

యూనివర్సిటీ దగ్గరకు రాగానే వాడు గుర్తుకొస్తాడు. “రా, రంగురంగుల సీతాకోక చిలుకలు చూపిస్తాను,” అంటాడు. ఇద్దరం రోడ్డు దాటి, సిటీ దాటి, అడవుల వైపు వెళతాము. అయితే అక్కడ అన్నీ ఆకులు లేని చెట్లు. సగానికి పైగా నరికి వేయబడి మొండి చెట్లపై చచ్చిపోయిన సీతాకోకచిలుకలు. అక్కడ దాకా నాతో నడిచి, హఠాత్తుగా మాయమవుతాడు వాడు. సీతాకోకచిలుకలా మారి చెట్టుకు అతుక్కుపోతాడు.

ఆకుపచ్చని మరకలా వాడు గుర్తుకొస్తూనే ఉంటాడు.

అర్ధరాత్రి నిద్రలోంచి ఉలిక్కిపడి లేచాను.

ఎందుకో నాయన గుర్తుకొచ్చాడు. ‘యాయ్యా, ఇట్టా వచ్చావే...’ అని పలకరిస్తున్నాడు. చివరిదాకా పల్లెలోనే ఉన్నాడు. పోయే సమయానికి ఎవరూ పక్కన లేరు. శవాన్ని లేపే సమయానికి పల్లె చేరాను. “శంకరయ్యా, చివరిదాకా నిన్నే కలవరించాడయ్యా” అంటూ గొల్లమన్నారు బంధువులు.

ఎందుకో పల్లె గుర్తుకొచ్చింది. బస్సు కిందపడి చచ్చిపోయిన లేగ దూడ గుర్తుకొచ్చింది. పొలాల చుట్టూ బాణాకర్రలతో మాటువేసే పంట దొంగలు గుర్తుకొచ్చారు. పూజలు నోచుకోని ఎప్పటిదో ఒక గుడి ఇళ్ళ మధ్య నుంచి ఎత్తుగా కనిపించేది. అది గుర్తుకొచ్చింది. ఏపుగా ఎదిగిన జొన్నచేల మధ్య నడక, నడిపొద్దు ఎండలో శరీరాన్ని ఆరబెట్టుకోవటం, జొన్న కంకులపై ఎగిరే పాలపిట్టలు, కీచురాళ్ళ చప్పుడు, బ్రిష్, బ్రిష్ మంటూ ఎగిరే పిట్టలు, ఎక్కడి నుంచో ఎహేయ



ఎహేయమంటూ అరుపులు, తూములోంచి తోసుకొస్తున్న నీళ్ళ పరుగు, గట్టు మీద పంచె ఎగగట్టి, గడ్డి పెరుకుతూ, 'యాయ్యా, ఇట్టా వచ్చేవే,' అని పలకరించే మనిషి గుర్తుకొచ్చారు.

మధ్యాహ్నం అబిడ్డె సెంటర్లో కవిత చదివిన ఆడమనిషి గుర్తు కొచ్చింది. దయగల కళ్ళతో పలకరించిన ముసలి వెయిటర్ గుర్తు కొచ్చాడు.

లేచి గేటు తెరుచుకొని రోడ్డుపైకి వచ్చాను.

రోడ్డు పక్కనే ఒంటరిది, ఒక ఇనుప బెంచీ కనిపించింది. దానిపై ఎవరో ఒంటరిగా కూర్చున్నాడు. అతన్ని పలకరించాలని కోర్కె కలిగింది. ముందుకు నడుస్తుంటే శీతాకాలపు రాత్రి రాలుస్తున్న పల్చటి ఆకులు కాళ్ళకు మెత్తగా తగులుతున్నాయి. దగ్గరగా వెళ్ళి చూస్తే ఒక జలదరింత. నెరూడా మహాకవి. ఒక్కడే కూర్చుని. గొప్ప ఉద్వేగం. మహాద్భుతం చూస్తున్నట్లుగా, వెళ్ళి ఆయన పక్కన కూర్చున్నాను. క్రమంగా ఇళ్ళు, మనుషుల ఆనవాళ్ళు, నగరం, ధ్వని సమస్తం అదృశమయిపోయి, రోడ్డు. దానిపక్కనే ఒకే ఒక బల్ల, దానిపై నేనూ, నెరూడా.

వేకువజామున మాలతి బయటకు వచ్చి పలకరించే సమయానికి, నా చేతిలో కొత్త పోయమ్.

ఆదివారం వార్త, 29 ఆగస్టు 2004